



3 Евангелля св. Лукі

Калі мінулі дні іх ачышчэння паводле Закону Майсея, бацькі Езуса прынеслі Яго ў Ерузалем, каб прадставіць перад Пана. Бо напісана ў Законе Пана, што кожнае першароднае дзіця мужчынскага полу павінна быць прысвечана Пану. Ім, згодна з Законам Пана, трэба было таксама прынесці ў ахвяру пару туркавак або два галубкі. Быў у Ерузалеме чалавек, імя якога Сімяон. Быў гэта чалавек праведны і пабожны, які чакаў суцэшэння Ізраэля, і Святы Дух спачываў на ім. Адкрыў яму Святы Дух, што ён не памрэ, пакуль не ўбачыць Месію Пана. І прыйшоў, натхнёны Духам, у святыню. І калі бацькі прынеслі Дзіцятка Езус, каб учыніць з Ім паводле звычаю Закону, ён узяў Яго на рукі, благаславіў Бога і сказаў: «Цяпер, Валадару, паводле слова Твайго, адпусці слугу Твайго ў спакой, бо вочы мае ўбачылі збаўленне Тваё, якое падрыхтаваў Ты перад абліччам усіх народаў: святло для асвятлення язычнікаў і хвалу народа Твайго Ізраэля». А Яго бацька і Маці здзівіліся таму, што было сказана пра Яго. І благаславіў іх Сімяон і сказаў Марыі, Маці Яго: «Вось гэты прызначаны на падзенне і на паўстанне многіх у Ізраэлі, і на знак, якому супраціўляцца будуць». †

Лк 2, 22-34

Справы Божыя і чалавечыя

Св. Лука перадае нам дзве фундаментальныя праўды, якія датычаць Божых і людскіх спраў. Яны з моманту прыходу Божага Сына на зямлю застаюцца ў непарыўнай сувязі. Першая праўда датычыцца пажылых людзей: яны, па прыкладзе Сімяона, здольны бачыць больш і глыбей, чым маладыя. Шкада, што гэтыя апошнія так часта ігнаруюць іх погляды, якія падмацоўваюцца жыццёвым вопытам і мудрасцю, што ідзе з малітвы, а значыць, з частага кантакту з Богам.

Другая праўда: Хрыстос заўсёды застанецца “знакам пратэсту”. Пазней Езус выразіць гэта больш трапна: “Калі Мяне пераследавалі, то і вас будуць пераследаваць”. Той з Яго вучняў, хто не прыме гэтага да сэрца, будзе ўвесь час перажываць балючыя нечаканасці.

Кс. Яраслаў Грынашкевіч